
ΑΚΟΔΟΥΘΙΔ 
ΤΟΥ ΜΙΚΡΟΥ 
ΠΑΡΑΚΛΗΤΙΚΟΥ ΚΑΝΟΝΟΣ 
εἰς τὴν Ὑπεραγίαν Θεοτόκον 


(Ποίημα Θεοστηρίκτου μοναχοῦ: οἱ δὲ Θεοφάνους) 
Ὁ Μικρὸς Παρακλητικὸς Κανὼν ψάλλεται ἐν πάσῃ περιστάσει 
καὶ θλίψει ψυχῆς, κατὰ δὲ τὰς ἡμέρας τοῦ Δεκαπενταυγούστου, ἐ- 
ναλλὰξ μετὰ τοῦ Μεγάλου Παρακλητικοῦ Κανόνος. 
Ὁ ἱερεύς: Εὐλογητὸς ὁ Θεὸς ἡμῶν, πάντοτε: νῦν καὶ ἀεὶ καὶ εἰς 
τοὺς αἰῶνας τῶν αἰώνων. 
Ὁ ἀναγνώστης: Ἀμήν. 

Ψαλμὸς ρμβ΄ (142). 


Κύριε, εἰσάκουσον τῆς προσευχῆς μου, ἐνώτισαι τὴν δέησίν μου 
ἐν τῇ ἀληθείᾳ σου, εἰσάκουσόν µου ἐν τῇ δικαιοσύνῃ σου. Καὶ μὴ 
εἰσέλθῃς εἰς κρίσιν μετὰ τοῦ δούλου σου, ὅτι οὐ δικαιωθήσεται ἐ- 
νώπιόν σου πᾶς ζῶν. Ὅτι κατεδίωξεν ὁ ἐχθρὸς τὴν ψυχήν μου: ἐ- 
ταπείνωσεν εἰς γῆν τὴν ζωήν µου. Ἐκάθισέ µε ἐν σκοτεινοῖς ὡς 
νεκροὺς αἰῶνος, καὶ ἠκηδίασεν ἐπ᾽ ἐμὲ τὸ πνεῦμά μου, ἐν ἐμοὶ ἐ- 
ταράχθη ἡ καρδία μου. Ἐμνήσθην ἡμερῶν ἀρχαίων, ἐμελέτησα 
ἐν πᾶσι τοῖς ἔργοις σου, ἐν ποιήμασι τῶν χειρῶν σου ἐμελέτων. 
Διεπέτασα πρὸς σὲ τὰς χεῖράς μου’ ἡ ψυχή µου ὡς γῆ ἄνυδρός 
σοι. Ταχὺ εἰσάκουσόν μου, Κύριε, ἐξέλιπε τὸ πνεῦμά µου. Μὴ ἀ- 
ποστρέψῃς τὸ πρόσωπόν σου ἀπ᾽ ἐμοῦ, καὶ ὁμοιωθήσομαι τοῖς 
καταβαίνουσιν εἰς λάκκον. Ἀκουστὸν ποίησόν μοι τὸ πρωαϊ τὸ ἔ- 
λεός σου, ὅτι ἐπὶ σοὶ ἤλπισα. Γνώρισόν μοι, Κύριε, ὁδὸν ἐν ᾗ πο- 
ρεύσομαι, ὅτι πρὸς σὲ ἦρα τὴν ψυχήν µου. Ἐξελοῦ µε ἐκ τῶν ἐ- 
χθρῶν μου, Κύριε, πρὸς σὲ κατέφυγον: δίδαξόν με τοῦ ποιεῖν τὸ 
θέλημά σου, ὅτι σὺ εἶ ὁ Θεός µου. Τὸ Πνεῦμά σου τὸ ἀγαθὸν ὁ- 
δηγήσει µε ἐν γῇ εὐθείᾳ: ἕνεκεν τοῦ ὀνόματός σου, Κύριε, ζήσεις 
με. Ἐν τῇ δικαιοσύνῃ σου ἐξάξεις ἐκ θλίψεως τὴν ψυχήν μου: καὶ 
ἐν τῷ ἐλέει σου ἐξολοθρεύσεις τοὺς ἐχθρούς μου: καὶ ἀπολεῖς πά- 
ντας τοὺς θλίβοντας τὴν ψυχήν μου, ὅτι ἐγώ δοῦλός σού εἰμι. 

Καὶ εὐθὺς τὸ Θεὸς Κύριος, μετὰ τῶν στίχων αὐτοῦ 
ἐξ ἑκατέρων τῶν χορῶν. Ἦχος δ΄. Ψαλμὸς ριζ΄ (117). 


(Θεὸς Κύριος, καὶ ἐπέφανεν ἡμῖν, εὐλογημένος ὁ ἐρχόμενος ἐν ὁ- 
νόματι Κυρίου. (ριζ’ 27.26) 

Στίχ. α΄. Ἐξομολογεῖσθε τῷ Κυρίῳ, ὅτι ἀγαθός, ὅτι εἰς τὸν αἰῶνα 
τὸ ἕλεος αὐτοῦ. (ριζ’ 1) 


(Θεὸς Κύριος, καὶ ἐπέφανεν ἡμῖν, εὐλογημένος ὁ ἐρχόμενος ἐν ὁ- 
νόματι Κυρίου. 

Στίχ. β΄. Πάντα τὰ ἔθνη ἐκύκλωσάν µε, καὶ τῷ ὀνόματι Κυρίου ἠ- 
μυνάμην αὐτούς. (ριζ’ 10) 


(Θεὸς Κύριος, καὶ ἐπέφανεν ἡμῖν, εὐλογημένος ὁ ἐρχόμενος ἐν ὁ- 
νόματι Κυρίου. 

Στίχ. γ΄. Παρὰ Κυρίου ἐγένετο αὕτη, καί ἐστι θαυμαστὴ ἐν ὁ- 
φθαλμοῖς ἡμῶν. (ριζ’ 10) 

(Θεὸς Κύριος, καὶ ἐπέφανεν ἡμῖν, εὐλογημένος ὁ ἐρχόμενος ἐν ὁ- 
νόματι Κυρίου. 

Εἶτα τὰ παρόντα τροπάρια. 
Ἦχος δ΄. Ὁ ὑψωθεὶς ἐν τῷ Σταυρῷ. 


Τῇ Θεοτόκῳ ἐκτενῶς νῦν προσδράμωμεν, ἁμαρτωλοὶ καὶ ταπει- 
νοὶ καὶ προσπέσωμεν ἐν μετανοίᾳ, κράζοντες ἐκ βάθους ψυχῆς: 
Δέσποινα, βοήθησον, ἐφ᾽ ἡμῖν σπλαγχνισθεῖσα: σπεῦσον ἀπολλύ- 
μεθα, ὑπὸ πλήθους πταισμάτων: μὴ ἀποστρέψῃς σοὺς δούλους 
κενούς: σὲ γὰρ καὶ μόνην ἐλπίδα κεκτήμεθα. 
Λόξα. Τὸ αὐτό, 
ἢ τὸ Ἀπολυτίκιον τοῦ Ἁγίου τοῦ Ναοῦ. 
Καὶ νῦν. 

Οὐ σιωπήσομέν ποτε, Θεοτόκε, τὰς δυναστείας σου, λαλεῖν οἱ ἀ- 
νάξιοι' εἰμὴ γὰρ σὺ προΐστασο πρεσβεύουσα, τίς ἡμᾶς ἐῤῥύσατο 
ἐκ τοσούτων κινδύνων; Τίς δὲ διεφύλαξεν ἕως νῦν ἐλευθέρους; 
Οὐκ ἀποστῶμεν, Δέσποινα, ἐκ σοῦ: σοὺς γὰρ δούλους σῴζεις ἀεί, 
ἐκ παντοίων δεινῶν. 

Ὁ ἀναγνώστης (χῦμα). 
Ψαλμὸς ν΄ (50). 


Ἐλέησόν µε, ὁ Θεός, κατὰ τὸ μέγα ἔλεός σου, καὶ κατὰ τὸ πλῆ- 
θος τῶν οἰκτιρμῶν σου ἐξάλειψον τὸ ἀνόμημά μου. Ἐπὶ πλεῖον 
πλῦνόν µε ἀπὸ τῆς ἀνομίας μου καὶ ἀπὸ τῆς ἁμαρτίας µου καθά- 
ρισόν µε. Ὅτι τὴν ἀνομίαν µου ἐγὼ γινώσκω, καὶ ἡ ἁμαρτία μου 
ἐνώπιόν μού ἐστι διαπαντός. Σοὶ μόνῳ ἥμαρτον, καὶ τὸ πονηρὸν 
ἐνώπιόν σου ἐποίησα. Ὅπως ἂν δικαιωθῇς ἐν τοῖς λόγοις σου, καὶ 
νικήσῃς ἐν τῷ κρίνεσθαί σε. Ἰδοὺ γὰρ ἐν ἀνομίαις συνελήφθην, 
καὶ ἐν ἁμαρτίαις ἐκίσσησέ µε ἡ μήτηρ μου. Ἰδοὺ γὰρ ἀλήθειαν ἠ- 
γάπησας: τὰ ἄδηλα καὶ τὰ κρύφια τῆς σοφίας σου ἐδήλωσάς μοι. 
Ῥαντιεῖς µε ὑσσώπῳ, καὶ καθαρισθήσομαι: πλυνεῖς με, καὶ ὑπὲρ 
χιόνα λευκανθήσομαι. Ἀκουτιεῖς μοι ἀγαλλίασιν καὶ εὐφροσύνην: 
ἀγαλλιάσονται ὀστέα τεταπεινωμένα. Ἀπόστρεψον τὸ πρόσωπόν 
σου ἀπὸ τῶν ἁμαρτιῶν μου, καὶ πάσας τὰς ἀνομίας μου ἐξάλει- 
ψον. Καρδίαν καθαρὰν κτίσον ἐν ἐμοί, ὁ Θεός, καὶ πνεῦμα εὐθὲς 
ἐγκαίνισον ἐν τοῖς ἐγκάτοις μου. Μὴ ἀποῤῥίψῃς µε ἀπὸ τοῦ προ- 
σώπου σου, καὶ τὸ πνεῦμά σου τὸ Ἅγιον μὴ ἀντανέλῃς ἀπ᾿ ἐμοῦ. 
Ἀπόδος μοι τὴν ἀγαλλίασιν τοῦ σωτηρίου σου, καὶ πνεύματι ἢγε- 
μονικῷ στήριξόν με. Διδάξω ἀνόμους τὰς ὁδούς σου, καὶ ἀσεβεῖς 
ἐπὶ σὲ ἐπιστρέψουσι. Ῥῦσαί µε ἐξ αἱμάτων, ὁ Θεός, ὁ Θεὸς τῆς 
σωτηρίας μου: ἀγαλλιάσεται ἡ γλῶσσά µου τὴν δικαιοσύνην σου. 
Κύριε, τὰ χείλη μου ἀνοίξεις, καὶ τὸ στόμα µου ἀναγγελεῖ τὴν αἴ- 
νεσίν σου. Ὅτι, εἰ ἠθέλησας θυσίαν, ἔδωκα ἄν: ὁλοκαυτώματα 
οὐκ εὐδοκήσεις. Θυσία τῷ Θεῷ, πνεῦμα συντετριμμένον, καρδίαν 
συντετριμμένην καὶ τεταπεινωμένην ὁ Θεὸς οὐκ ἐξουδενώσει. Ἀ- 
γάθυνον, Κύριε, ἐν τῇ εὐδοκίᾳ σου τὴν Σιών, καὶ οἰκοδομηθήτω 
τὰ τείχη Ἱερουσαλήμ. Τότε εὐδοκήσεις θυσίαν δικαιοσύνης, ἀνα- 
φορὰν καὶ ὁλοκαυτώματα. Τότε ἀνοίσουσιν ἐπὶ τὸ θυσιαστήριόν 
σου μόσχους. 

Καὶ ἀρχόμεθα τοῦ Κανόνος. 
Ὠδὴ α΄. Ἦχος πλ. δ΄. Ὁ εἱρμός. 
Ὑγρὰν διοδεύσας ὡσεὶ ξηράν, καὶ τὴν αἰγυπτίαν, μοχθηρίαν δια- 
φυγών, ὁ Ἰσραηλίτης ἀνεβόα: Τῷ Λυτρωτῇ καὶ Θεῷ ἡμῶν ἄσω- 
μεν. 
Τροπάρια. 

Στίχ. Ὑπεραγία Θεοτόκε, σῶσον ἡμᾶς. 
Πολλοῖς συνεχόμενος πειρασμοῖς, πρὸς σὲ καταφεύγω, σωτηρίαν 
ἐπιζητῶν: ὦ Μῆτερ τοῦ Λόγου καὶ Παρθένε, τῶν δυσχερῶν καὶ 
δεινῶν µε διάσωσον. 

Στίχ. Ὑπεραγία Θεοτόκε, σῶσον ἡμᾶς. 
[Παθῶν µε ταράττουσι προσβολαί, πολλῆς ἀθυμίας ἐμπιπλῶσαί 
μου τὴν ψυχήν: εἰρήνευσον Κόρη τῇ γαλήνῃ, τῇ τοῦ Υἱοῦ καὶ Θε- 
οῦ σου Πανάμωμε. 

Λόξα. 
Σωτῆρα τεκοῦσά σε καὶ Θεόν, δυσωπῶ Παρθένε, λυτρωθῆναί με 
τῶν δεινῶν: σοὶ γὰρ νῦν προσφεύγων ἀνατείνω, καὶ τὴν ψυχὴν 
καὶ τὴν διάνοιαν. 
Καὶ νῦν. 
Νοσοῦντα τὸ σῶμα καὶ τὴν ψυχήν, ἐπισκοπῆς θείας, καὶ προνοίας 
τῆς παρὰ σοῦ, ἀξίωσον μόνη Θεομῆτορ, ὡς ἀγαθὴ ἀγαθοῦ τε λο- 
χεύτρια. 
Ὠδὴ γ΄. Ὁ εἱρμός. 
Οὐρανίας ἁψῖδος, ὀροφουργὲ Κύριε, καὶ τῆς Ἐκκλησίας δομῆ- 
τορ. σύ µε στερέωσον, ἐν τῇ ἀγάπῃ τῇ σῇ. τῶν ἐφετῶν ἡ ἀκρότης, 
τῶν πιστῶν τὸ στήριγμα, μόνε Φιλάνθρωπε. 
Τροπάρια. 

Στίχ. Ὑπεραγία Θεοτόκε, σῶσον ἡμᾶς. 
Προστασίαν καὶ σκέπην, ζωῆς ἐμῆς τίθημι, σὲ Θεογεννῆτορ 
Παρθένε: σύ µε κυβέρνησον, πρὸς τὸν λιμένα σου, τῶν ἀγαθῶν ἡ 
αἰτία, τῶν πιστῶν τὸ στήριγμα, μόνη Πανύμνητε. 

Στίχ. Ὑπεραγία Θεοτόκε, σῶσον ἡμᾶς. 
Ἱκετεύω Παρθένε, τὸν ψυχικὸν τάραχον, καὶ τῆς ἀθυμίας τὴν ζά- 
λην, διασκεδάσαι µου’ σὺ γὰρ Θεόνυμφε, τὸν ἀρχηγὸν τῆς γαλή- 
νης, τὸν Χριστὸν ἐκύησας, μόνη Πανάχραντε. 
Λόξα. 
Εὐεργέτην τεκοῦσα, τὸν τῶν καλῶν αἴτιον, τῆς εὐεργεσίας τὸν 
πλοῦτον, πᾶσιν ἀνάβλυσον: πάντα γὰρ δύνασαι, ὡς δυνατὸν ἐν ἰ- 
σχύϊ, τὸν Χριστὸν κυήσασα, Θεομακάριστε. 
Καὶ νῦν. 
Χαλεπαῖς ἀῤῥωστίαις, καὶ νοσεροῖς πάθεσιν, ἐξεταζομένῳ Παρ- 
θένε, σύ μοι βοήθησον: τῶν ἰαμάτων γάρ, ἀνελλιπῆ σε γινώσκω, 
θησαυρὸν Πανάμωμε, τὸν ἀδαπάνητον. 


Διάσωσον, ἀπὸ κινδύνων τοὺς δούλους σου Θεοτόκε, ὅτι πάντες 
μετὰ Θεὸν εἰς σὲ καταφεύγομεν, ὡς ἄῤῥηκτον τεῖχος καὶ προστα- 
σίαν. 

Ἐπίβλεψον, ἐν εὐμενείᾳ πανύμνητε Θεοτόκε, ἐπὶ τὴν ἐμὴν χαλε- 


ος - 


πὴν τοῦ σώματος κάκωσιν, καὶ ἴασαι τῆς ψυχῆς μου τὸ ἄλγος. 


Εἶτα μνημονεύει ὁ ἱερεύς, δι᾽ οὓς ἡ παράκλησις γίνεται, καὶ ἡμεῖς 
μεθ᾽ ἑκάστην αἴτησιν ψάλλομεν τὸ Κύριε, ἐλέησον (γ΄). 


Ἐλέησον ἡμᾶς ὁ Θεὸς κατὰ τὸ μέγα ἔλεός σου, δεόµεθά σου, ἐ- 
πάκουσον καὶ ἐλέησον. 


Ἔτι δεόμεθα ὑπὲρ τοῦ Ἀρχιεπισκόπου ἡμῶν (δεῖνος) καὶ πάσης 
τῆς ἐν Χριστῷ ἡμῶν ἀδελφότητος. 


Ἔτι δεόμεθα ὑπὲρ ἐλέους, ζωῆς, εἰρήνης, ὑγείας, σωτηρίας, ἐπι- 
σκέψεως, συγχωρήσεως καὶ ἀφέσεως τῶν ἁμαρτιῶν τῶν δούλων 
τοῦ Θεοῦ, πάντων τῶν εὐσεβῶν καὶ ὀρθοδόξων χριστιανῶν, τῶν 
κατοικούντων καὶ παρεπιδημούντων ἐν τῇ πόλει (κώμῃ, νήσῳ) 
ταύτῃ, τῶν ἐνοριτῶν, ἐπιτρόπων, συνδρομητῶν καὶ ἀφιερωτῶν 
τῆς ἁγίας ἐκκλησίας (ἢ μονῆς) ταύτης. 

Ετι δεόμεθα ὑπὲρ τῶν δούλων τοῦ Θεοῦ, (ὀνόματα). 


Ὅτι ἐλεήμων καὶ φιλάνθρωπος Θεὸς ὑπάρχεις, καὶ σοὶ τὴν δόξαν 
ἀναπέμπομεν, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν 

καὶ ἀεὶ καὶ εἰς τοὺς αἰῶνας τῶν αἰώνων. 
Ὁ χορός: Ἀμήν. 
Κάθισμα. Ἦχος β΄. Τὰ ἄνω ζητῶν. 
Πρεσβεία θερμή, καὶ τεῖχος ἀπροσμάχητον, ἐλέους πηγή, τοῦ κό- 
σμου καταφύγιον, ἐκτενῶς βοῶμέν σοι Θεοτόκε Δέσποινα πρό- 
φθασον, καὶ ἐκ κινδύνων λύτρωσαι ἡμᾶς, ἡ μόνη ταχέως προστα- 
τεύουσα. 
Ὠδὴ δ΄. Ὁ εἱρμός. 
Εἰσακήκοα Κύριε, τῆς οἰκονομίας σου τὸ μυστήριον, κατενόησα 
τὰ ἔργα σου, καὶ ἐδόξασά σου τὴν θεότητα. 
Τροπάρια. 

Στίχ. Ὑπεραγία Θεοτόκε, σῶσον ἡμᾶς. 

Τῶν παθῶν µου τὸν τάραχον, ἡ τὸν κυβερνήτην τεκοῦσα Κύριον, 
καὶ τὸν κλύδωνα κατεύνασον, τῶν ἐμῶν πταισμάτων Θεονύμφευ- 
τε. 

Στίχ. Ὑπεραγία Θεοτόκε, σῶσον ἡμᾶς. 
Εὐσπλαγχνίας τὴν ἄβυσσον, ἐπικαλουμένῳ τῆς σῆς παράσχου 
μοι, ἡ τὸν Εὔσπλαγχνον κυήσασα, καὶ Σωτῆρα πάντων τῶν ὃ- 
μνούντων σε. 

Λόξα. 
Ἀπολαύοντες Πάναγνε, τῶν σῶν δωρημάτων εὐχαριστήριον, ᾱ- 
ναμέλπομεν ἐφύμνιον, οἱ γινώσκοντές σε Θεομήτορα. 
Καὶ νῦν. 
Οἱ ἐλπίδα καὶ στήριγμα καὶ τῆς σωτηρίας τεῖχος ἀκράδαντον, κε- 
κτημένοι σε Πανύμνητε, δυσχερείας πάσης ἐκλυτρούμεθα. 
Ὠδὴ ε΄. Ὁ εἱρμός. 
Φώτισον ἡμᾶς, τοῖς προστάγμασί σου Κύριε, καὶ τῷ βραχίονί 
σου τῷ ὑψηλῷ, τὴν σὴν εἰρήνην, παράσχου ἡμῖν Φιλάνθρωπε. 

Τροπάρια. 

Στίχ. Ὑπεραγία Θεοτόκε, σῶσον ἡμᾶς. 
Ἔμπλησον ἁγνή, εὐφροσύνης τὴν καρδίαν µου. τὴν σὴν ἀκήρα- 
τον διδοῦσα χαράν, τῆς εὐφροσύνης, ἢ γεννήσασα τὸν αἴτιον. 

Στίχ. Ὑπεραγία Θεοτόκε, σῶσον ἡμᾶς. 
Λύτρωσαι ἡμᾶς, ἐκ κινδύνων Θεοτόκε ἁγνή, ἡ αἰωνίαν τεκοῦσα 
λύτρωσιν, καὶ τὴν εἰρήνην τὴν πάντα νοῦν ὑπερέχουσαν. 

Λόξα. 
Λῦσον τὴν ἀχλύν, τῶν πταισμάτων µου Θεόνυμφε, τῷ φωτισμῷ 
τῆς σῆς λαμπρότητος, ἡ φῶς τεκοῦσα, τὸ θεῖον καὶ προαιώνιον. 
Καὶ νῦν. 
Ἴασαι Ἁγνή, τῶν παθῶν µου τὴν ἀσθένειαν, ἐπισκοπῆς σου ἀξι- 
ώσασα, καὶ τὴν ὑγείαν, τῇ πρεσβείᾳ σου παράσχου μοι. 
Ὠδὴ ς΄. Ὁ εἱρμός. 
Τὴν δέησιν ἐκχεῶ πρὸς Κύριον, καὶ αὐτῷ ἀπαγγελῶ µου τὰς θλί- 
ψεις, ὅτι κακῶν ἡ ψυχή µου ἐπλήσθη, καὶ ἡ ζωή µου τῷ ἅδῃ προ- 
σήγγισε, καὶ δέομαι ὡς Ἰωνᾶς: Ἐκ φθορᾶς ὁ Θεός µε ἀνάγαγε. 
Τροπάρια. 

Στίχ. Ὑπεραγία Θεοτόκε, σῶσον ἡμᾶς. 
(Θανάτου καὶ τῆς φθορᾶς ὡς ἔσωσεν, ἑαυτὸν ἐκδεδωκὼς τῷ θα- 
νάτῳ, τὴν τῇ φθορᾷ καὶ θανάτῳ µου φύσιν, κατασχεθεῖσαν Παρ- 
θένε δυσώπησον, τὸν Κύριόν σου καὶ Υἱόν, τῆς ἐχθρῶν κακουρ- 
γίας µε ῥύσασθαι. 

Στίχ. Ὑπεραγία Θεοτόκε, σῶσον ἡμᾶς. 
Προστάτιν σε τῆς ζωῆς ἐπίσταμαι, καὶ φρουρὰν ἀσφαλεστάτην 
Παρθένε, τῶν πειρασμῶν διαλύουσαν ὄχλον, καὶ ἐπηρείας δαιμό- 
νῶν ἐλαύνουσαν: καὶ δέομαι διαπαντός: Ἐκ φθορᾶς τῶν παθῶν 
μου ῥυσθῆναί με. 

Λόξα. 

Ἕρς τεῖχος καταφυγῆς κεκτήμεθα, καὶ ψυχῶν σε παντελῆ σωτηρί- 
αν, καὶ πλατυσμὸν ἐν ταῖς θλίψεσι Κόρη, καὶ τῷ φωτί σου ἀεὶ ᾱ- 

γαλλόμεθα: Ὦ Δέσποινα καὶ νῦν ἡμᾶς, τῶν παθῶν καὶ κινδύνων 
διάσωσον. 


Καὶ νῦν. 
Ἐν κλίνῃ νῦν ἀσθενῶν κατάκειμαι, καὶ οὐκ ἔστιν ἴασις τῇ σαρκί 
μου: ἀλλ᾽ ἡ Θεὸν καὶ Σωτῆρα τοῦ κόσμου, καὶ τὸν λυτῆρα τῶν 
νόσων κυήσασα, σοῦ δέομαι τῆς ἀγαθῆς: Ἐκ φθορᾶς νοσημάτων 
ἀνάστησον. 


Διάσωσον ἀπὸ κινδύνων τοὺς δούλους σου Θεοτόκε, ὅτι πάντες 
μετὰ Θεόν, εἰς σὲ καταφεύγομεν, ὡς ἄῤῥηκτον τεῖχος καὶ προστα- 
σίαν. 


Ἄχραντε, ἡ διὰ λόγου τὸν Λόγον ἀνερμηνεύτως, ἐπ᾽ ἐσχάτων τῶν 
ἡμερῶν τεκοῦσα δυσώπησον, ὡς ἔχουσα μητρικὴν παῤῥησίαν. 
Εἶτα μνημονεύει ὁ ἱερεύς, δι᾽ οὓς ἡ παράκλησις γίνεται, καὶ ἡμεῖς 
μεθ᾽ ἑκάστην αἴτησιν ψάλλομεν τὸ Κύριε, ἐλέησον (γ΄). 
Ἐλέησον ἡμᾶς ὁ Θεὸς κατὰ τὸ μέγα ἔλεός σου, δεόµεθά σου, ἐ- 
πάκουσον καὶ ἐλέησον. 
Ἔτι δεόμεθα ὑπὲρ τοῦ Ἀρχιεπισκόπου ἡμῶν (δεῖνος) καὶ πάσης 
τῆς ἐν Χριστῷ ἡμῶν ἀδελφότητος. 
Ἔτι δεόμεθα ὑπὲρ ἐλέους, ζωῆς, εἰρήνης, ὑγείας, σωτηρίας, ἐπι- 
σκέψεως, συγχωρήσεως καὶ ἀφέσεως τῶν ἁμαρτιῶν τῶν δούλων 
τοῦ Θεοῦ, πάντων τῶν εὐσεβῶν καὶ ὀρθοδόξων χριστιανῶν, τῶν 
κατοικούντων καὶ παρεπιδημούντων ἐν τῇ πόλει (κώμῃ, νήσῳ) 
ταύτῃ, τῶν ἐνοριτῶν, ἐπιτρόπων, συνδρομητῶν καὶ ἀφιερωτῶν 
τῆς ἁγίας ἐκκλησίας (ἢ μονῆς) ταύτης. 
Ἔτι δεόμεθα ὑπὲρ τῶν δούλων τοῦ Θεοῦ, (ὀνόματα). 
Ὅτι ἐλεήμων καὶ φιλάνθρωπος Θεὸς ὑπάρχεις, καὶ σοὶ τὴν δόξαν 
ἀναπέμπομεν, τῷ Πατρὶ καὶ τῷ Υἱῷ καὶ τῷ Ἁγίῳ Πνεύματι, νῦν 
καὶ ἀεὶ καὶ εἰς τοὺς αἰῶνας τῶν αἰώνων. 
Ὁ χορός: Ἀμήν. 

Κοντάκιον. Ἦχος β΄. Αὐτόμελον. 


Προστασία τῶν Χριστιανῶν ἀκαταίσχυντε, μεσιτεία πρὸς τὸν 
Ποιητὴν ἀμετάθετε, μὴ παρίδῃς ἁμαρτωλῶν δεήσεων φωνάς: ἀλ- 

λὰ πρόφθασον ὡς Ἀγαθή, εἰς τὴν βοήθειαν ἡμῶν, τῶν πιστῶς 
κραυγαζόντων σοι’ Τάχυνον εἰς πρεσβείαν, καὶ σπεῦσον εἰς ἱκεσί- 
αν, ἡ προστατεύουσα ἀεί, Θεοτόκε τῶν τιμώντων σε. 


Προκείμενον. Ἦχος δ΄. Ψαλμὸς μδ΄ (44). 
Μνησθήσομαι τοῦ ὀνόματός σου ἐν πάσῃ γενεᾷ καὶ γενεᾷ. 


Στίχ. Ἄκουσον, Θύγατερ, καὶ ἴδε, καὶ κλῖνον τὸ οὓς σου, καὶ ἐπι- 
λάθου τοῦ λαοῦ σου, καὶ τοῦ οἴκου τοῦ πατρός σου καὶ ἐπιθυμή- 
σει ὁ Βασιλεὺς τοῦ κάλλους σου. 


Ὁ ἱερεύς: Καὶ ὑπὲρ τοῦ καταξιωθῆναι ἡμᾶς τῆς ἀκροάσεως τοῦ 
ἁγίου Εὐαγγελίου, Κύριον τὸν Θεὸν ἡμῶν ἱκετεύσωμεν. 


Ὁ χορός: Κύριε, ἐλέησον (ἐκ γ΄). 


Ὁ ἱερεύς: Σοφία: ὀρθοί, ἀκούσωμεν τοῦ ἁγίου Εὐαγγελίου. Εἰρή- 
νη πᾶσι. 


Ὁ χορός: Καὶ τῷ Πνεύματί σου. 


Ὁ ἱερεύς: Ἐκ τοῦ κατὰ Λουκᾶν ἁγίου Εὐαγγελίου, τὸ Ἀνάγνω- 
σμα. Πρρόσχωμεν. 


Ὁ χορός: Δόξα σοι, Κύριε, δόξα σοι. 
Ὁ ἱερεύς: (Λουκ. α΄ 39-40, 56). 


Ἐν ταῖς ἡμέραις ἐκείναις, ἀναστᾶσα Μαριάμ, ἐπορεύθη εἰς τὴν ὁ- 
ρεινὴν μετὰ σπουδῆς, εἰς πόλιν Ἰούδα: καὶ εἰσῆλθεν εἰς τὸν οἶκον 
Ζαχαρίου, καὶ ἠσπάσατο τὴν Ἐλισάβετ. Καὶ ἐγένετο, ὡς ἤκουσεν 
ἢ Ἐλισάβετ τὸν ἀσπασμὸν τῆς Μαρίας, ἐσκίρτησε τὸ βρέφος ἐν 
τῇ κοιλίᾳ αὐτῆς: καὶ ἐπλήσθη Πνεύματος Ἁγίου ἢ Ἐλισάβετ, καὶ 
ἀνεφώνησε φωνῇ μεγάλῃ. καὶ εἶπεν: Εὐλογημένη σὺ ἐν γυναιξὶ 
καὶ εὐλογημένος ὁ καρπὸς τῆς κοιλίας σου. Καὶ πόθεν μοι τοῦτο, 
ἵνα ἔλθῃ ἡ μήτηρ τοῦ Κυρίου µου πρός με; Ἰδοὺ γάρ, ὡς ἐγένετο 
ἡ φωνὴ τοῦ ἀσπασμοῦ σου εἰς τὰ ὦτά μου, ἐσκίρτησε τὸ βρέφος 
ἐν ἀγαλλιάσει ἐν τῇ κοιλίᾳ μου. Καὶ μακαρία ἢ πιστεύσασα, ὅτι 
ἔσται τελείωσις τοῖς λελαλημένοις αὐτῇ παρὰ Κυρίου. Καὶ εἶπε 
Μαριάμ: Μεγαλύνει ἡ ψυχή μου τὸν Κύριον, καὶ ἠγαλλίασε τὸ 
πνεῦμά μου ἐπὶ τῷ Θεῷ τῷ σωτῆρί μου. Ὅτι ἐπέβλεψεν ἐπὶ τὴν 
ταπείνωσιν τῆς δούλης αὐτοῦ: ἰδοὺ γὰρ ἀπὸ τοῦ νῦν μακαριοῦσί 

µε πᾶσαι αἱ γενεαί. Ὅτι ἐποίησέ μοι μεγαλεῖα ὁ Δυνατός, καὶ ἅγι- 
ον τὸ ὄνομα αὐτοῦ. Ἔμεινε δὲ Μαριὰμ σὺν αὐτῇ ὡσεὶ μῆνας 
τρεῖς, καὶ ὑπέστρεψεν εἰς τὸν οἶκον αὐτῆς. 
Ὁ χορός: Δόξα σοι, Κύριε, δόξα σοι. 
Καὶ εἶτα: Ἦχος β΄. 
Λόξα Πατρὶ καὶ Υἱῷ καὶ Ἁγίῳ Πνεύματι. 
Πάτερ. Λόγε, Πνεῦμα, Τριὰς ἡ ἐν μονάδι, 
ἐξάλειψον τὰ πλήθη τῶν ἐμῶν ἐγκλημάτων. 
Καὶ νῦν καὶ ἀεὶ καὶ εἰς τοὺς αἰῶνας τῶν αἰώνων. Ἀμήν. 
Ταῖς τῆς Θεοτόκου, πρεσβείαις, Ἐλεῆμον, 
ἐξάλειψον τὰ πλήθη τῶν ἐμῶν ἐγκλημάτων. 
Στίχ. Ἐλέησόν με, ὁ Θεός, κατὰ τὸ μέγα ἔλεός σου, καὶ κατὰ τὸ 
πλῆθος τῶν οἰκτιρμῶν σου ἐξάλειψον τὸ ἀνόμημά µου. 


Προσόμοιον. Ἦχος πλ. β΄. Ὅλην ἀποθέμενοι. 


Μὴ καταπιστεύσῃς με, ἀνθρωπίνῃ προστασίᾳ, Παναγία Δέσποι- 
να, ἀλλὰ δέξαι δέησιν τοῦ ἱκέτου σου: θλῖψις γὰρ ἔχει µε, φέρειν 
οὐ δύναμαι, τῶν δαιμόνων τὰ τοξεύματα: σκέπην οὐ κέκτημαι, 
οὐδὲ ποῦ προσφύγω ὁ ἄθλιος, πάντοθεν πολεμούμενος καὶ παρα- 
μυθίαν οὐκ ἔχω πλήν σου, Δέσποινα τοῦ κόσμου, ἐλπὶς καὶ προ- 
στασία τῶν πιστῶν, μή µου παρίδῃς τὴν δέησιν, τὸ συμφέρον ποί- 
ησον. 


Θεοτοκία. 


Οὐδεὶς προστρέχων ἐπὶ σοί, κατῃσχυμένος ἀπὸ σοῦ ἐκπορεύεται, 
ἁγνὴ Παρθένε Θεοτόκε: ἀλλ᾽ αἰτεῖται τὴν χάριν καὶ λαμβάνει τὸ 
δώρημα, πρὸς τὸ συμφέρον τῆς αἰτήσεως. 


Μεταβολὴ τῶν θλιβομένων, ἀπαλλαγὴ τῶν ἀσθενούντων, ὑπάρ- 
χουσα, Θεοτόκε Παρθένε, σῶζε πόλιν καὶ λαόν, τῶν πολεμουμέ- 
νῶν ἢ εἰρήνη, τῶν χειμαζομένων ἡ γαλήνη, ἢ μόνη προστασία 
τῶν πιστῶν. 

Ὁ ἱερεύς: Σῶσον ὁ Θεὸς τὸν λαόν σου, καὶ εὐλόγησον τὴν κληρο- 
νομίαν σου: ἐπίσκεψαι τὸν κόσμον σου ἐν ἐλέει καὶ οἰκτιρμοῖς: ὕ- 
ψῶσον κέρας χριστιανῶν ὀρθοδόξων, καὶ κατάπεμψον ἐφ᾽ ἡμᾶς 

τὰ ἐλέη σου τὰ πλούσια, πρεσβείαις τῆς παναχράντου Δεσποίνης 
ἡμῶν Θεοτόκου καὶ ἀειπαρθένου Μαρίας, δυνάμει τοῦ τιμίου καὶ 
ζωοποιοῦ Σταυροῦ: προστασίαις τῶν τιμίων, ἐπουρανίων δυνάμε- 
ὧν Ἀσωμάτων' ἱκεσίαις τοῦ τιμίου καὶ ἐνδόξου, προφήτου, προ- 
δρόμου καὶ βαπτιστοῦ Ἰωάννου: τῶν ἁγίων ἐνδόξων καὶ πανευ- 
φήμων Ἀποστόλων: τῶν ἁγίων ἐνδόξων καὶ καλλινίκων Μαρτύ- 
ρῶν: τῶν ὁσίων καὶ θεοφόρων Πατέρων ἡμῶν: (τοῦ Ἁγίου τοῦ 
Ναοῦ, ἐφ᾽ ὅσον δὲν ἐμνημονεύθη ἐν τοῖς ἄνο)' τῶν ἁγίων καὶ δι- 
καίων θεοπατόρων Ἰσακεὶμ καὶ Ἄννης, (τοῦ Ἁγίου τῆς ἡμέρας, ἐ- 
ὰν ἑορτάζηται) καὶ πάντων σου τῶν ἁγίων: ἱκετεύομέν σε, μόνε 
πολυέλεε Κύριε, ἐπάκουσον ἡμῶν τῶν ἁμαρτωλῶν δεομένων σου 
καὶ ἐλέησον ἡμᾶς. 
Οἱ χοροὶ ἐναλλὰξ τό: Κύριε, ἐλέησον, τετράκις ἀνὰ τρίς. 
Ὁ ἱερεύς: Ἐλέει καὶ οἰκτιρμοῖς, καὶ φιλανθρωπίᾳ τοῦ μονογενοῦς 
σου Υἱοῦ, μεθ᾽ οὗ εὐλογητὸς εἰ, σὺν τῷ παναγίῳ καὶ ἀγαθῷ καὶ 
ζωοποιῷ σου Πνεύματι, νῦν καὶ ἀεὶ καὶ εἰς τοὺς αἰῶνας τῶν αἰώ- 
νῶν. 
Ὁ χορός: Ἀμήν. 
Εἶτα, ἀποπληροῦμεν τὰς λοιπὰς ᾠδὰς τοῦ Κανόνος. 
Ὠδὴ ζ΄. Ὁ εἱρμός. 
Οἱ ἐκ τῆς Ἰουδαίας, καταντήσαντες παῖδες, ἐν Βαβυλῶνι ποτέ, τῇ 
πίστει τῆς Τριάδος, τὴν φλόγα τῆς καμίνου, κατεπάτησαν ψάλ- 
λοντες’ Ὁ τῶν Πατέρων ἡμῶν, Θεὸς εὐλογητὸς εἰ. 
Τροπάρια. 
Στίχ. Ὑπεραγία Θεοτόκε, σῶσον ἡμᾶς. 
Τὴν ἡμῶν σωτηρίαν, ὡς ἠθέλησας Σῶτερ, οἰκονομήσασθαι, ἐν 
μήτρᾳ τῆς Παρθένου, κατῴκησας, τῷ κόσμῳ, ἣν προστάτιν ἀνέ- 
δειξας. Ὁ τῶν Πατέρων ἡμῶν, Θεὸς εὐλογητὸς εἰ. 
Στίχ. Ὑπεραγία Θεοτόκε, σῶσον ἡμᾶς. 
(Θελητὴν τοῦ ἐλέους, ὃν ἐγέννησας Μῆτερ, ἁγνὴ δυσώπησον, ῥυ- 
σθῆναι τῶν πταισμάτων, ψυχῆς τε μολυσμάτων, τοὺς ἐν πίστει 
κραυγάζοντας: Ὁ τῶν Πατέρων ἡμῶν, Θεὸς εὐλογητὸς εἰ. 

Λόξα. 
(θησαυρὸν σωτηρίας, καὶ πηγὴν ἀφθαρσίας, τὴν σὲ κυήσασαν, 
καὶ πύργον ἀσφαλείας, καὶ θύραν μετανοίας, τοῖς κραυγάζουσιν 
ἔδειξας: Ὁ τῶν Πατέρων ἡμῶν, Θεὸς εὐλογητὸς εἰ. 
Καὶ νῦν. 
Σωμάτων μαλακίας, καὶ ψυχῶν ἀῤῥωστίας, Θεογεννήτρια, τῶν 
πόθῳ προσιόντων, τῇ σκέπῃ σου τῇ θείᾳ. θεραπεύειν ἀξίωσον, ἡ 
τὸν Σωτῆρα Χριστὸν ἡμῖν ἀποτεκοῦσα. 
Ὠδὴ η΄. Ὁ εἱρμός. 
Τὸν βασιλέα τῶν οὐρανῶν ὃν ὑμνοῦσι, στρατιαὶ τῶν Ἀγγέλων ὑ- 
μνεῖτε, καὶ ὑπερυψοῦτε εἰς πάντας τοὺς αἰῶνας. 
Τροπάρια. 

Στίχ. Ὑπεραγία Θεοτόκε, σῶσον ἡμᾶς. 
'οὺς βοηθείας τῆς παρὰ σοῦ δεομένους, μὴ παρίδῃς Παρθένε ὑ- 
μνοῦντας, καὶ ὑπερυψοῦντάς σε, Κόρη, εἰς αἰῶνας. 

Στίχ. Ὑπεραγία Θεοτόκε, σῶσον ἡμᾶς. 
Τῶν ἰαμάτων τὸ δαψιλὲς ἐπιχέεις, τοῖς πιστῶς ὑμνοῦσί σε Παρθέ- 
νε, καὶ ὑπερυψοῦσι τὸν ἄφραστόν σου τόκον. 

Δόξα. 
Τὰς ἀσθενείας µου τῆς ψυχῆς ἰατρεύεις, καὶ σαρκὸς τὰς ὀδύνας 
Παρθένε, ἵνα σε δοξάζω τὴν Κεχαριτωμένην. 
Καὶ νῦν. 
Τῶν πειρασμῶν σὺ τὰς προσβολὰς ἐκδιώκεις, καὶ παθῶν τὰς ἐφό- 
δους Παρθένε: ὅθεν σε ὑμνοῦμεν εἰς πάντας τοὺς αἰῶνας. 
Ὠδὴ θ΄. Ὁ εἱρμός. (ψάλλεται). 
Κυρίως Θεοτόκον, σὲ ὁμολογοῦμεν, οἱ διὰ σοῦ σεσωσμένοι Παρ- 
θένε ἁγνή. σὺν Ἀσωμάτων χορείαις, σὲ μεγαλύνοντες. 
Τροπάρια. 

Στίχ. Ὑπεραγία Θεοτόκε, σῶσον ἡμᾶς. 
Ῥοήν µου τῶν δακρύων, μὴ ἀποποιήσῃς, ἡ τὸν παντὸς ἐκ προσώ- 
που πᾶν δάκρυον, ἀφῃρηκότα Παρθένε, Χριστὸν κυήσασα. 

Στίχ. Ὑπεραγία Θεοτόκε, σῶσον ἡμᾶς. 
Χαρᾶς µου τὴν καρδίαν, πλήρωσον Παρθένε, ἡ τῆς χαρᾶς δεξα- 
μένη τὸ πλήρωμα, τῆς ἁμαρτίας τὴν λύπην ἐξαφανίσασα. 

Στίχ. Ὑπεραγία Θεοτόκε, σῶσον ἡμᾶς. 
Λιμὴν καὶ προστασία, τῶν σοὶ προσφευγόντων, γενοῦ Παρθένε 
καὶ τεῖχος ἀκράδαντον, καταφυγή τε καὶ σκέπη, καὶ ἀγαλλίαμα. 

Λόξα. 
Φωτός σου ταῖς ἀκτῖσι, λάμπρυνον Παρθένε, τὸ ζοφερὸν τῆς ᾱ- 
γνοίας διώκουσα, τοὺς εὐσεβῶς Θεοτόκον, σὲ καταγγέλλοντας. 
Καὶ νῦν. 

Κακώσεως ἐν τόπῳ, τῷ τῆς ἀσθενείας ταπεινωθέντα Παρθένε θε- 
ράπευσον, ἐξ ἀῤῥωστίας εἰς ῥῶσιν, μετασκευάζουσα. 


Καὶ εὐθύς, τό: 


Ἄξιόν ἐστιν ὡς ἀληθῶς, μακαρίζειν σε τὴν Θεοτόκον, τὴν ἀειμα- 
κάριστον καὶ παναμώμητον καὶ μητέρα τοῦ Θεοῦ ἡμῶν. 

Τὴν τιμιωτέραν τῶν Χερουβεὶμ καὶ ἐνδοξοτέραν ἀσυγκρίτως τῶν 
Σεραφείμ, τὴν ἀδιαφθόρως Θεὸν Λόγον τεκοῦσαν: τὴν ὄντως Θε- 
οτόκον σὲ μεγαλύνομεν. 


Καὶ θυμιᾷ ὁ Ἱερεὺς τὸ θυσιαστήριον καὶ τὸν ναόν, ἢ τὸν οἶκον ὅ- 
που ψάλλεται ἡ Παράκλησις: καὶ ἡμεῖς ψάλλομεν τὰ παρόντα 
Μεγαλυνάρια. 


Τὴν ὑψηλοτέραν τῶν οὐρανῶν, καὶ καθαρωτέραν, λαμπηδόνων 
ἡλιακῶν, τὴν λυτρωσαμένην ἡμᾶς ἐκ τῆς κατάρας, τὴν Δέσποιναν 
τοῦ κόσμου, ὕμνοις τιμήσωμεν. 


Ἀπὸ τῶν πολλῶν μου ἁμαρτιῶν, ἀσθενεῖ τὸ σῶμα, ἀσθενεῖ μου 
καὶ ἡ ψυχή: πρὸς σὲ καταφεύγω τὴν Κεχαριτωμένην: ἐλπὶς ἀπηλ- 
πισμένων, σύ μοι βοήθησον. 

Δέσποινα καὶ Μήτηρ τοῦ Λυτρωτοῦ, δέξαι παρακλήσεις ἀναξίων 
σῶν ἱκετῶν, ἵνα μεσιτεύσῃς πρὸς τὸν ἐκ σοῦ τεχθέντα: Ὦ Δέσποι- 
να τοῦ κόσμου, γενοῦ μεσίτρια. 

Ψάλλομεν προθύμως σοι τὴν Φδήν, νῦν τῇ πανυμνήτῳ Θεοτόκῳ, 
χαρμονικῶς, μετὰ τοῦ Προδρόμου, καὶ πάντων τῶν Ἁγίων, δυσώ- 
πει Θεοτόκε, τοῦ οἰκτειρῆσαι ἡμᾶς. 


Ἄλαλα τὰ χείλη τῶν ἀσεβῶν, τῶν μὴ προσκυνούντων, τὴν εἰκόνα 
σου τὴν σεπτήν, τὴν ἱστορηθεῖσαν ὑπὸ τοῦ ἀποστόλου, Λουκᾶ ἱς- 
ρωτάτου, τὴν Ὁδηγήτριαν. 


Τὸ Μεγαλυνάριον τοῦ Ἁγίου τοῦ Ναοῦ. Εἶτα: 


Ηᾶσαι τῶν Ἀγγέλων αἱ στρατιαί, Πρόδρομε Κυρίου, Ἀποστόλων 
ἡ δωδεκάς, οἱ Ἅγιοι πάντες, μετὰ τῆς Θεοτόκου ποιήσατε πρε- 
σβείαν εἰς τὸ σωθῆναι ἡμᾶς. 

Ὁ ἀναγνώστης: 
Ἅγιος ὁ Θεός, Ἅγιος ἰσχυρός, Ἅγιος ἀθάνατος, ἐλέησον ἡμᾶς. (ἐκ 
Τ 
Λόξα Πατρὶ καὶ Υἱῷ καὶ ἁγίῳ Πνεύματι, καὶ νῦν καὶ ἀεὶ καὶ εἰς 
τοὺς αἰῶνας τῶν αἰώνων. Ἀμήν. 
Παναγία Τριάς, ἐλέησον ἡμᾶς. Κύριε, ἱλάσθητι ταῖς ἁμαρτίαις ἡ- 
μῶν. Δέσποτα, συγχώρησον τὰς ἀνομίας ἡμῖν. Ἅγιε, ἐπίσκεψαι 
καὶ ἴασαι τὰς ἀσθενείας ἡμῶν, ἕνεκεν τοῦ ὀνόματός σου. 


Κύριε, ἐλέησον. Κύριε, ἐλέησον. Κύριε, ἐλέησον. 

Λόξα Πατρὶ καὶ Υἱῷ καὶ ἁγίῳ Πνεύματι, καὶ νῦν καὶ ἀεὶ καὶ εἰς 
τοὺς αἰῶνας τῶν αἰώνων. Ἀμήν. 

Πάτερ ἡμῶν, ὁ ἐν τοῖς οὐρανοῖς, ἁγιασθήτω τὸ ὄνομά σου: ἐλθέ- 
τῶ ἢ βασιλεία σου’ γενηθήτω τὸ θέλημά σου ὡς ἐν οὐρανῷ καὶ ἐ- 
πὶ τῆς γῆς. Τὸν ἄρτον ἡμῶν τὸν ἐπιούσιον δὸς ἡμῖν σήμερον καὶ 
ἄφες ἡμῖν τὰ ὀφειλήματα ἡμῶν, ὡς καὶ ἡμεῖς ἀφίεμεν τοῖς ὀφειλέ- 
ταις ἡμῶν: καὶ μὴ εἰσενέγκῃς ἡμᾶς εἰς πειρασμόν, ἀλλὰ ῥῦσαι ἡ- 
μᾶς ἀπὸ τοῦ πονηροῦ. 

Ὁ ἱερεύς: Ὅτι σοῦ ἐστιν ἡ βασιλεία καὶ ἡ δύναμις καὶ ἡ δόξα τοῦ 
Πατρὸς καὶ τοῦ Υἱοῦ καὶ τοῦ Ἁγίου Πνεύματος, νῦν καὶ ἀεὶ καὶ 
εἰς τοὺς αἰῶνας τῶν αἰώνων. 


Ὁ ἀναγνώστης: Ἀμήν. 

Οἱ ψάλται τὰ τροπάρια ταῦτα. 
Ἦχος πλ. β΄. 


Ἐλέησον ἡμᾶς, Κύριε, ἐλέησον ἡμᾶς: πάσης γὰρ ἀπολογίας ἀπο- 
ροῦντες, ταύτην σοι τὴν ἱκεσίαν ὡς Δεσπότῃ, οἱ ἁμαρτωλοὶ προ- 
σφέρομεν: ἐλέησον ἡμᾶς. 
Λόξα. 

Κύριε, ἐλέησον ἡμᾶς, ἐπὶ σοὶ γὰρ πεποίθαμεν. Μὴ ὀργισθῇς ἡμῖν 
σφόδρα, μηδὲ μνησθῇς τῶν ἀνομιῶν ἡμῶν: ἀλλ᾽ ἐπίβλεψον καὶ 
νῦν ὡς εὔσπλαγχνος, καὶ λύτρωσαι ἡμᾶς ἐκ τῶν ἐχθρῶν ἡμῶν: Σὺ 
γὰρ εἶ Θεὸς ἡμῶν, καὶ ἡμεῖς λαός σου’ πάντες ἔργα χειρῶν σου, 
καὶ τὸ ὄνομά σου ἐπικεκλήμεθα. 

Καὶ νῦν. Θεοτοκίον. 
Τῆς εὐσπλαγχνίας τὴν πύλην ἄνοιξον ἡμῖν, εὐλογημένη Θεοτόκε: 
ἐλπίζοντες εἰς σέ, μὴ ἀστοχήσαιμεν: ῥυσθείημεν διὰ σοῦ τῶν πε- 
ριστάσεων: σὺ γὰρ εἶ ἡ σωτηρία τοῦ γένους τῶν Χριστιανῶν. 
Κατὰ τὴν περίοδον τῶν Παρακλήσεων τοῦ 15-Αὐγούστου, ἀντὶ 
τῶν ἀνωτέρω Τροπαρίων, ψάλλονται’ 


Τὸ Ἀπολυτίκιον τοῦ Ἁγίου (τῆς ἡμέρας) καὶ τὸ Θεοτοκίον τοῦ 
αὐτοῦ ἤχου. 

Εἶτα μνημονεύει ὁ ἱερεύς, δι᾽ οὓς ἡ παράκλησις γίνεται, καὶ ἡμεῖς 
μεθ᾽ ἑκάστην αἴτησιν ψάλλομεν τὸ Κύριε, ἐλέησον (γ΄). 

Ἐλέησον ἡμᾶς ὁ Θεὸς κατὰ τὸ μέγα ἔλεός σου, δεόµεθά σου, ἐ- 
πάκουσον καὶ ἐλέησον. 


Ἔτι δεόμεθα ὑπὲρ τοῦ Ἀρχιεπισκόπου ἡμῶν (δεῖνος) καὶ πάσης 
τῆς ἐν Χριστῷ ἡμῶν ἀδελφότητος. 


Ἔτι δεόμεθα ὑπὲρ ἐλέους, ζωῆς, εἰρήνης, ὑγείας, σωτηρίας, ἐπι- 
σκέψεως, συγχωρήσεως καὶ ἀφέσεως τῶν ἁμαρτιῶν τῶν δούλων 
τοῦ Θεοῦ, πάντων τῶν εὐσεβῶν καὶ ὀρθοδόξων χριστιανῶν, τῶν 
κατοικούντων καὶ παρεπιδημούντων ἐν τῇ πόλει (κώμῃ, νήσῳ) 
ταύτῃ, τῶν ἐνοριτῶν, ἐπιτρόπων, συνδρομητῶν καὶ ἀφιερωτῶν 
τῆς ἁγίας ἐκκλησίας (ἢ μονῆς) ταύτης. 


Ἔτι δεόμεθα ὑπὲρ τῶν δούλων τοῦ Θεοῦ, (ὀνόματα). 

Ἔτι δεόμεθα ὑπὲρ τοῦ διαφυλαχθῆναι τὴν ἁγίαν ἐκκλησίαν (ἢ μο- 
νὴν) καὶ τὴν πόλιν (ἢ κώμην, ἢ χώραν, ἢ νῆσον) ταύτην, καὶ πᾶ- 
σαν πόλιν καὶ χώραν ἀπὸ λοιμοῦ, λιμοῦ, σεισμοῦ, καταποντι- 
σμοῦ, πυρός, μαχαίρας, ἐπιδρομῆς ἀλλοφύλων, ἐμφυλίου πολέ- 
μου, καὶ αἰφνιδίου θανάτου: ὑπὲρ τοῦ ἵλεων, εὐμενῆ, καὶ εὐδιάλ- 
λακτον, γενέσθαι τὸν ἀγαθὸν καὶ φιλάνθρωπον Θεὸν ἡμῶν, τοῦ 
ἀποστρέψαι καὶ διασκεδάσαι πᾶσαν ὀργὴν καὶ νόσον, τὴν καθ᾽ ἡ- 
μῶν κινουμένην: καὶ ῥύσασθαι ἡμᾶς ἐκ τῆς ἐπικειμένης δικαίας 
αὐτοῦ ἀπειλῆς, καὶ ἐλεῆσαι ἡμᾶς. 

Ἔτι δεόμεθα, ὑπὲρ τοῦ εἰσακοῦσαι Κύριον τὸν Θεὸν φωνῆς τῆς 
δεήσεως ἡμῶν τῶν ἁμαρτωλῶν, καὶ ἐλεῆσαι ἡμᾶς. 


Ἐπάκουσον ἡμῶν, ὁ Θεός, ὁ Σωτὴρ ἡμῶν, ἡ ἐλπὶς πάντων τῶν 
περάτων τῆς γῆς καὶ τῶν ἐν θαλάσσῃ μακράν: καὶ ἵλεως, ἵλεως 
γενοῦ ἡμῖν, Δέσποτα ἐπὶ ταῖς ἁμαρτίαις ἡμῶν, καὶ ἐλέησον ἡμᾶς. 
Ἐλεήμων γὰρ καὶ φιλάνθρωπος Θεὸς ὑπάρχεις, καὶ σοὶ τὴν δόξαν 
ἀναπέμπομεν, τῷ Πατρὶ καὶ τῷ Υἱῷ καὶ τῷ ἁγίῳ Πνεύματι, νῦν 
καὶ ἀεί, καὶ εἰς τοὺς αἰῶνας τῶν αἰώνων. 
Ὁ ἀναγνώστης: Ἀμήν. 

Ὁ ἱερεὺς ποιεῖ ἀμέσως τὴν Ἀπόλυσιν. 
Λόξα σοι, ὁ Θεός, ἡ ἐλπὶς ἡμῶν, δόξα σοι. 


[Ὁ ἀναστὰς ἐκ νεκρῶν] Χριστὸς ὁ ἀληθινὸς Θεὸς ἡμῶν ταῖς πρε- 
σβείαις τῆς παναχράντου καὶ παναμώμου ἁγίας αὐτοῦ Μητρός: 
δυνάμει τοῦ τιμίου καὶ ζωοποιοῦ Σταυροῦ: τῇ χάριτι τοῦ παναγί- 
ου καὶ ζωοδόχου Τάφου: προστασίαις τῶν τιμίων ἐπουρανίων δυ- 
νάμεων ἀσωμάτων: ἱκεσίαις τοῦ τιμίου καὶ ἐνδόξου προφήτου, 
προδρόμου καὶ βαπτιστοῦ Ἰωάννου: τῶν ἁγίων, ἐνδόξων καὶ πα- 
νευφήμων ἀποστόλων: τῶν ἁγίων, ἐνδόξων καὶ καλλινίκων μαρ- 
τύρων: τῶν ὁσίων καὶ θεοφόρων πατέρων ἡμῶν: (τοῦ ἁγίου τοῦ 
ναοῦ): τῶν ἁγίων καὶ δικαίων θεοπατόρων Ἰωακεὶμ, καὶ Ἄννης: 
τοῦ ἁγίου (τῆς ἡμέρας), καὶ πάντων τῶν ἁγίων ἐλεήσαι καὶ σώσαι 
ἡμᾶς ὡς ἀγαθὸς καὶ φιλάνθρωπος. 


Τῶν Χριστιανῶν ἀσπαζομένων τὴν εἰκόνα τῆς Θεοτόκου, ψάλ- 
λονται τὰ παρόντα Τροπάρια. 

Ἦχος β΄. Ὅτε ἐκ τοῦ ξύλου. 


Πάντων, προστατεύεις Ἀγαθή, τῶν καταφευγόντων ἐν πίστει, τῇ 
κραταιᾷ σου χειρί: ἄλλην γὰρ οὐκ ἔχομεν, ἁμαρτωλοὶ πρὸς Θεόν, 
ἐν κινδύνοις καὶ θλίψεσιν, ἀεὶ μεσιτείαν, οἱ κατακαμπτόμενοι, ὖ- 
πὸ πταισμάτων πολλῶν. Μῆτερ τοῦ Θεοῦ τοῦ Ὑψίστου: ὅθεν σοι 
προσπίπτομεν: Ῥῦσαι, πάσης περιστάσεως τοὺς δούλους σου. 


Ὅμοιον. 


Πάντων, θλιβομένων ἡ χαρά. καὶ ἀδικουμένων προστάτις, καὶ πε- 
νομένων τροφή, ξένων τε παράκλησις, καὶ βακτηρία τυφλῶν, ἀ- 
σθενούντων ἐπίσκεψις, καταπονουμένων, σκέπη καὶ ἀντίληψις, 
καὶ ὀρφανῶν βοηθός, Μῆτερ τοῦ Θεοῦ τοῦ Ὑψίστου, σὺ ὑπάρ- 
χεις: Ἄχραντε, σπεῦσον δυσωποῦμεν, ῥύσασθαι τοὺς δούλους 
σου. 


Ἦχος πλ. δ΄. 


Δέσποινα, πρόσδεξαι τὰς δεήσεις τῶν δούλων σου, καὶ λύτρωσαι 
ἡμᾶς, ἀπὸ πάσης ἀνάγκης καὶ θλίψεως. 

Ηχος β΄. 
Τὴν πᾶσαν ἐλπίδα µου εἰς σὲ ἀνατίθημι, Μῆτερ τοῦ Θεοῦ: φύλα- 
ξόν µε ὑπὸ τὴν σκέπην σου. 


Κατὰ τὴν περίοδον τοῦ 15-Αὐγούστου εἴθισται νὰ ψάλλονται, 
ἀντὶ τῶν ἀνωτέρω Θεοτοκίων, τὰ ἑξῆς Ἐξαποστειλάρια. 


Ηχος γ.. 
Ἀπόστολοι ἐκ περάτων, συναθροισθέντες ἐνθάδε, Γεθσημανῇ τῷ 
χωρίῳ, κηδεύσατέ µου τὸ σῶμα: καὶ σὺ Υἱὲ καὶ Θεέ μου, παράλα- 
βέ µου τὸ πνεῦμα. 


Ὁ γλυκασμὸς τῶν Ἀγγέλων, τῶν θλιβομένων ἡ χαρά, Χριστια- 
νῶν ἢ προστάτις, Παρθένε Μήτηρ Κυρίου, ἀντιλαβοῦ μου καὶ ῥῦ- 
σαι τῶν αἰωνίων βασάνων. 

Καὶ σὲ μεσίτριαν ἔχω, πρὸς τὸν φιλάνθρωπον Θεόν: μή μου ἐλέγ- 
ζῃ τὰς πράξεις, ἐνώπιον τῶν Ἀγγέλων: παρακαλῶ σε Παρθένε, 
βοήθησόν μοι ἐν τάχει. 


ΜΙΚΡΟΣ ΠΑΡΑΚΛΗΤΙΚΟΣ ΚΑΝΩΝ ΕΙΣ ΤΗΝ ΥΠΕΡΑΓΙΑΝ ΘΕΟΤΟΚΟΝ 


Χρυσοπλοκώτατε πύργε., καὶ δωδεκάτειχε πόλις, ἡλιοστάλακτε 
θρόνε, καθέδρα τοῦ Βασιλέως, ἀκατανόητον θαῦμα: πῶς γαλου- 
χεῖς τὸν Δεσπότην; 


Ὁ ἱερεύς: Δι᾽ εὐχῶν τῶν ἁγίων Πατέρων ἡμῶν, Κύριε Ἰησοῦ Χρι- 
στέ, ὁ Θεός, ἐλέησον ἡμᾶς. 


Ὁ ἀναγνώστης: Ἀμήν. 


